

Sri Guru Paduka

Stotram

శ్రీ గురు పాదుకా స్తోత్రం

అనంతసంసారసముద్రతార-

నౌకాయితాభ్యాం గురుభక్తిదాభ్యాం |

వైరాగ్యసాంరాజ్యదపూజనాభ్యాం

నమో నమః శ్రీగురుపాదుకాభ్యాం || 1 ||

కవిత్వవారాశినిశాకరాభ్యాం

దౌర్భాగ్యదావాంబుదమాలికాభ్యాం |

దూరీకృతానంరవిపత్తితాభ్యాం

నమో నమః శ్రీగురుపాదుకాభ్యాం || 2 ||

నతా యయోః శ్రీపతితాం సమీయుః

కదాచిదప్యాశు దరిద్రవర్యాః |

మూకాశ్చ వాచస్పతితాం హి తాభ్యాం

నమో నమః శ్రీగురుపాదుకాభ్యాం || 3 ||

నాలీకనీకాశపదాహృతాభ్యాం

నానావిమోహాదినివారికాభ్యాం |

నమజ్జనాభీష్టతతిప్రదాభ్యాం

నమో నమః శ్రీగురుపాదుకాభ్యాం || 4 ||

నృపాలిమౌలివ్రజరత్నకాంతి-

సరిద్విరాజజ్జషకన్యకాభ్యాం |

నృపత్వదాభ్యాం నతలోకపంక్తేః

నమో నమః శ్రీగురుపాదుకాభ్యాం || 5 ||

పాపాంధకారార్కపరంపరాభ్యాం

తాపత్రయాహీంద్రఖగేశ్వరాభ్యాం |

జాడ్యాబ్ధిసంశోషణవాడవాభ్యాం

నమో నమః శ్రీగురుపాదుకాభ్యాం || 6 ||

శమాదిషట్కప్రదవైభవాభ్యాం

సమాధిదానవ్రతదీక్షితాభ్యాం |

రమాధవాంఘ్రిస్థిరభక్తిదాభ్యాం

నమో నమః శ్రీగురుపాదుకాభ్యాం || 7 ||

స్వార్చాపరాణామఖిలేష్టదాభ్యాం

స్వాహాసహాయాక్షధురంధరాభ్యాం |

స్వాంతాచ్ఛభావప్రదపూజనాభ్యాం

నమో నమః శ్రీగురుపాదుకాభ్యాం || 8 ||

కామాదిసర్పవ్రజగారుడాభ్యాం

వివేకవైరాగ్యనిధిప్రదాభ్యాం |

బోధప్రదాభ్యాం ద్రుతమోక్షదాభ్యాం

నమో నమః శ్రీగురుపాదుకాభ్యాం || 9 ||